

## پریس ریلیز

### مولانا ولی رحمانی کی رحلت ، ملت اسلامیہ کا عظیم نقصان: امیر جماعت اسلامی ہند

نئی دہلی، 3 اپریل۔ "مولانا ولی رحمانی صاحب رحمۃ اللہ علیہ کی رحلت۔ ملت اسلامیہ ہند کا بہت بھاری نقصان ہے۔ مولانا مرحوم نے مشکل اور چیلنجنگ حالات میں جس جرأت و حوصلے کے ساتھ اور جس سرگرمی کے ساتھ امت کے مختلف مسائل کو حل کرنے کی کوششیں فرمائیں، اس کے لئے وہ ہمیشہ یاد رکھے جائیں گے" یہ باتیں جماعت اسلامی ہند کے امیر سید سعادت اللہ حسین نے مولانا ولی رحمانی کی وفات پر میڈیا کو جاری اپنے ایک بیان میں کہی۔ انہوں نے مزید کہا کہ مرحوم کی خدمات متعدد میدانوں پر محیط ہیں۔ آل انڈیا مسلم پرسنل لا بورڈ کے جنرل سکریٹری کی حیثیت سے انہوں نے شریعت کے تحفظ کی خاطر متعدد مہمات چلائیں اور سرکاری چہرہ دستیوں اور میڈیا کے گمراہ کن پروپیگنڈے کا بڑے حوصلے کے ساتھ مقابلہ کیا۔ تعلیمی محاذ پر رحمانی فاؤنڈیشن اور رحمانی ۳۰ جیسے پروگراموں کے ذریعہ ملت کے ہونہار فرزندوں کو ملک کے باوقار تعلیمی اداروں تک پہنچایا اور اعلیٰ پروفیشنل تعلیم کی راہیں ہموار کیں۔ ان کے علاوہ خانقاہ رحمانیہ کے تحت اصلاح معاشرہ اور تزکیہ و تربیت، امارت شریعہ کے تحت کئی ریاستوں میں ملت اسلامیہ کی رہنمائی، بہار میں مسلمانوں کی سیاسی قیادت و نمائندگی، مدارس کے تحفظ کے لئے ان کی کوششیں اور اردو زبان کی ترقی کے لئے ان کی جدوجہد، یہ سب مرحوم کی گراں قدر کوششوں کے میدان رہے اور ان سب محاذوں پر انہوں نے اپنی مسلسل کوشش و جدوجہد سے اہم کامیابیاں بھی حاصل کیں۔ مرحوم نے جس طرح مسلم پرسنل لا بورڈ میں خواتین کو آگے بڑھایا اور شریعت کے تحفظ کی خاطر خواتین کے اندر تحریک پیدا کی، وہ بھی ان کا ایک بڑا کارنامہ ہے۔ اللہ تعالیٰ سے دعا ہے کہ مولانا ولی رحمانی صاحب گوجوار رحمت میں جگہ عطا فرمائے۔ ان کی خدمات جلیلہ کو قبول فرمائے اور ملت اسلامیہ ہند کو نعم البدل عطا فرمائے۔ ہم مرحوم کے صاحبزادگان، ان کے مریدین، اور تمام متعلقین سے تعزیت کرتے ہیں۔ اللہ تعالیٰ تمام متعلقین کو صبر جمیل عطا فرمائے۔

جاری کردہ :

شعبہ میڈیا، جماعت اسلامی ہند